



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

**ក្រសួងការបរទេស
និងសហប្រតិបត្តិការអន្តរជាតិ**

នាយកដ្ឋានព័ត៌មាន

**សេចក្តីប្រកាសព័ត៌មាន
ស្តីពីលទ្ធផលនៃការអញ្ជើញចូលរួមកិច្ចប្រជុំកំពូលអាស៊ី-អឺរ៉ុបលើកទី១២
របស់សម្តេចអគ្គមហាសេនាបតីតេជោ ហ៊ុន សែន
នាយករដ្ឋមន្ត្រីនៃព្រះរាជាណាចក្រកម្ពុជា
ថ្ងៃទី១៨-១៩ ខែតុលា ឆ្នាំ២០១៨ នៅទីក្រុងប្រ៊ុយសែល ប្រទេសបែលហ្សិក**

កិច្ចប្រជុំកំពូលអាស៊ី-អឺរ៉ុបលើកទី១២ដែលបានប្រារព្ធធ្វើឡើងនៅថ្ងៃទី១៨-១៩ ខែតុលា ឆ្នាំ២០១៨ នៅទីក្រុងប្រ៊ុយសែល ប្រទេសបែលហ្សិក បានបិទបញ្ចប់ទៅដោយជោគជ័យជាមួយនឹងការអនុម័តនូវសេចក្តីថ្លែងការណ៍របស់ប្រធានអង្គប្រជុំស្តីពី-អឺរ៉ុប និងអាស៊ី៖ ដៃគូសកលសម្រាប់ការប្រឈមសកល»។

ថ្នាក់ដឹកនាំបានពិភាក្សាយ៉ាងផុសផុលទៅលើបញ្ហាជាច្រើន ដែលផ្ដោតទៅលើការជំរុញកំណើនប្រកបដោយបរិយាប័ន្ន និងការតភ្ជាប់ ASEM និងការអភិវឌ្ឍប្រកបដោយចីរភាពស្របទៅនឹងបរិបទនៃរបៀបវារៈឆ្នាំ២០៣០។

ថ្នាក់ដឹកនាំបានចែករំលែកនូវគំនិត និងទស្សនៈវិស័យអំពីការវិវត្តន៍ថ្មីៗនៅក្នុងតំបន់ និងអន្តរជាតិ ដែលតម្រូវឲ្យមានការដោះស្រាយរួមគ្នាដើម្បីជាប្រយោជន៍របស់អាស៊ី និងអឺរ៉ុប ដែលរួមមាន៖ ការប្រយុទ្ធប្រឆាំងគោលនយោបាយគាំពារនិយម ពង្រឹងពហុភាគីនិយម និងសណ្តាប់ធ្នាប់អន្តរជាតិ ដោយឈរលើគោលការណ៍ច្បាប់ ដោះស្រាយការប្រឈមនៃការប្រែប្រួលអាកាសធាតុ លើកកម្ពស់ការមិនរីកសាយសព្វាវុធក្នុងសកលលោក ការរំលាយចោលអាវុធនុយក្លេអ៊ែរ និងដំណើរការសន្តិភាពជាអចិន្ត្រៃយ៍នៅឧបទ្វីបកូរ៉េ ការប្រយុទ្ធប្រឆាំងគេរវកម្ម និងអំពើជ្រុលនិយមដោយហិង្សា ទេសន្តរប្រវេសន៍ សន្តិសុខតាមប្រព័ន្ធអ៊ីនធើណែត និងសន្តិសុខលំហរសមុទ្រ។

ក្នុងអំឡុងពេលនៃកិច្ចប្រជុំកំពូលនេះ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា បានចែករំលែកនូវទស្សនៈស្តីពីរបៀបវារៈឆ្នាំ២០៣០ សម្រាប់ការអភិវឌ្ឍប្រកប



ដោយចីរភាព ដោយបានគូសបញ្ជាក់ពីភាពចាំបាច់ឲ្យមាននូវយន្តការសម្របសម្រួល ដើម្បីចូលរួមដោះស្រាយបញ្ហាប្រឈមសំខាន់ៗរបស់សកលលោក ដែលអាចប៉ះពាល់ដល់សមត្ថភាពរបស់ប្រទេសនីមួយៗ ក្នុងការធានានូវកំណើន ដោះស្រាយការកាត់បន្ថយភាពក្រីក្រ កែលម្អសមភាពយេនឌ័រ និងការផ្តល់សិទ្ធិ អំណាចដល់ស្ត្រី។ សម្តេចតេជោនាយករដ្ឋមន្ត្រី បានបញ្ជាក់សារជាថ្មីពីការគាំទ្រចំពោះប្រព័ន្ធពហុភាគី និយមនៅក្នុងនិម្មាបនកម្មសកលលោក ជាពិសេសអង្គការពាណិជ្ជកម្មពិភពលោក។ អាស៊ី និងអឺរ៉ុប គួរ ពង្រឹងកិច្ចសហប្រតិបត្តិការបន្ថែមទៀត ដើម្បីធានាដល់សន្តិភាព សន្តិសុខ ការអភិវឌ្ឍ និងសិទ្ធិមនុស្ស ជាមូលដ្ឋាន ដែលជាកត្តាសំខាន់ក្នុងការសម្រេចបានគោលដៅអភិវឌ្ឍប្រកបដោយចីរភាព (SDGs)។

នៅចុងបញ្ចប់នៃកិច្ចប្រជុំកំពូលនេះ សម្តេចតេជោនាយករដ្ឋមន្ត្រី បានថ្លែងអំណរគុណចំពោះដៃគូ ASEM ទាំងអស់ដែលបានគាំទ្រកម្ពុជា ឲ្យធ្វើជាម្ចាស់ផ្ទះរៀបចំកិច្ចប្រជុំកំពូលអាស៊ីអឺរ៉ុបលើកទី១៣ ក្នុង ឆ្នាំ២០២០ ខាងមុខ នៅរាជធានីភ្នំពេញ។

នៅក្រៅកិច្ចប្រជុំកំពូលនេះ សម្តេចតេជោនាយករដ្ឋមន្ត្រី បានទទួលជួបពិភាក្សាទ្វេភាគីជាបន្ត បន្ទាប់ជាមួយមេដឹកនាំ និងឥស្សរជនបរទេសមួយចំនួន ដើម្បីពង្រឹងទំនាក់ទំនងទ្វេភាគី ជាពិសេសជំនួប ជាមួយឯកឧត្តម លី ឌីលាង (Li Keqiang) នាយករដ្ឋមន្ត្រីនៃសាធារណរដ្ឋប្រជាមានិតចិន ឯកឧត្តម ឌីមីទ្រី ម៉ែដវ៉ែដេវ (Dmitry Medvedev) នាយករដ្ឋមន្ត្រីនៃសហព័ន្ធរុស្ស៊ី លោកជំទាវ អឺណា សូលប៊ែក (Erna Solberg) នាយករដ្ឋមន្ត្រីនៃព្រះរាជាណាចក្រន័រវ៉ែស ឯកឧត្តម ជូរី រ៉ាតាស (Juri Ratas) នាយករដ្ឋមន្ត្រីនៃសាធារណរដ្ឋអេស្តូនី និងលោកជំទាវ ហ្វេដេរីកា ម៉ូហ្គេរីនី (Federica Mogherini) តំណាងជាន់ខ្ពស់នៃសហភាពអឺរ៉ុបទទួលបន្ទុកកិច្ចការបរទេស និងគោលនយោបាយសន្តិសុខ និងជា អនុប្រធាននៃគណៈកម្មការអឺរ៉ុប។

នៅក្នុងជំនួបជាមួយឯកឧត្តម លី ឌីលាង ភាគីទាំងពីរបានវាយតម្លៃខ្ពស់នូវវឌ្ឍនភាពនៃទំនាក់ ទំនងទ្វេភាគី និងការរីកចម្រើននៃកិច្ចសហប្រតិបត្តិការលើគ្រប់វិស័យរវាងប្រទេសទាំងពីរ។ ថ្នាក់ដឹកនាំ ទាំងពីរក៏បានផ្លាស់ប្តូរទស្សនៈផងដែរជុំវិញកិច្ចសហប្រតិបត្តិការពហុភាគី និងបញ្ហាតំបន់ និងអន្តរជាតិ ជាច្រើនទៀត។

ជំនួបជាមួយឯកឧត្តម ឌីមីទ្រី ម៉ែដវ៉ែដេវ សម្តេចតេជោនាយករដ្ឋមន្ត្រី បានគូសបញ្ជាក់ពីសារៈ សំខាន់ក្នុងការពង្រឹងកិច្ចសហប្រតិបត្តិការទ្វេភាគីរវាងកម្ពុជា និងរុស្ស៊ី លើការប្រយុទ្ធប្រឆាំងភេរវកម្ម និង ការដោះស្រាយបំណុលដែលកម្ពុជាជំពាក់អតីតសហភាពសូវៀត និងការជួយធ្វើទំនើបកម្មមន្ទីរពេទ្យមិត្ត ភាពខ្មែរ-សូវៀត។ ថ្នាក់ដឹកនាំបានលើកទឹកចិត្តដល់មន្ត្រីនៃប្រទេសទាំងពីរបន្តការងាររបស់ខ្លួន និងបន្ត ការប្រជុំនៃគណៈកម្មការអន្តររដ្ឋាភិបាលកម្ពុជា-រុស្ស៊ី ស្តីពីកិច្ចសហប្រតិបត្តិការពាណិជ្ជកម្ម សេដ្ឋកិច្ច វិទ្យាសាស្ត្រ និងបច្ចេកទេស។



នៅក្នុងជំនួបជាមួយលោកជំទាវ ហៀងវីរិកា មូហ្គេរីនី ភាគីទាំងពីរបានកត់សំគាល់នូវសារៈសំខាន់ និងផលប្រយោជន៍ដែលកើតចេញពីការរីកចំរើននៃកិច្ចសហប្រតិបត្តិការ និងភាពជាដៃគូ រវាងកម្ពុជា និងសហភាពអឺរ៉ុប ក្នុងរយៈពេល២១សតវត្សរ៍ចុងក្រោយ និងបានឯកភាពបន្តកិច្ចសន្ទនាលើបញ្ហានានាពាក់ព័ន្ធនឹងគំរោងអនុគ្រោះពន្ធ «គ្រប់មុខទំនិញទាំងអស់លើកលែងសញ្ជាត»។

នៅក្នុងជំនួបជាមួយលោកជំទាវ អឺណា សូលបើក ថ្នាក់ដឹកនាំទាំងពីរបានផ្លាស់ប្តូរទស្សនៈស្តីពីការពង្រឹងទំនាក់ទំនងទ្វេភាគី និងបន្តលើកកម្ពស់វិស័យនៃកិច្ចសហប្រតិបត្តិការដែលជាផលប្រយោជន៍ទៅវិញទៅមករវាងប្រទេសទាំងពីរ។ សម្តេចតេជោនាយករដ្ឋមន្ត្រី ក៏បានសម្តែងការគាំទ្របេក្ខភាពរបស់នីវ៉ែស ជាប្រធានសន្និសីទលើកទី៤ ស្តីពីអនុសញ្ញាហាមឃាត់ការប្រើប្រាស់ ការស្តុកទុក ការផលិត និងការផ្ទេរគ្រាប់មីនប្រឆាំងមនុស្ស និងការបំផ្លាញពោល ដែលនឹងប្រព្រឹត្តទៅនៅឆ្នាំ២០១៩ នៅប្រទេសនីវ៉ែស។

នៅក្នុងជំនួបជាមួយឯកឧត្តម ជូរី វ៉ាតាស សម្តេចតេជោនាយករដ្ឋមន្ត្រី បានបញ្ជាក់អំពីការយកចិត្តទុកដាក់ខ្ពស់ចំពោះបេក្ខភាពអេស្តូនី ជាសមាជិកមិនអចិន្ត្រៃយ៍នៃក្រុមប្រឹក្សាសន្តិសុខរបស់អង្គការសហប្រជាជាតិ សម្រាប់អណត្តិ ២០២០-២០២១។

លើសពីនេះ សម្តេចតេជោនាយករដ្ឋមន្ត្រីបានឆ្លៀតឱកាសទទួលជួបជាមួយគណៈប្រតិភូនៃក្រុមប្រឹក្សាធុរៈកិច្ចអាស៊ាន-សហភាពអឺរ៉ុប ព្រមទាំងទទួលជួបសំណេះសំណាលជាមួយអនិកជនខ្មែរ និងសិស្ស-និស្សិតប្រមាណជា ១០០០នាក់ មកពីបណ្តាសហគមន៍នានានៅទូទាំងទ្វីបអឺរ៉ុប។ វត្តមានរបស់សម្តេចតេជោនាយករដ្ឋមន្ត្រី នាឱកាសនេះបានផ្តល់នូវភាពស្និទ្ធស្នាល និងទទួលបាននូវការស្វាគមន៍យ៉ាងកក់ក្តៅក្រៃលែង ហើយសម្តេចតេជោនាយករដ្ឋមន្ត្រី ក៏បានជម្រាបដល់អ្នកចូលរួមអំពីស្ថានភាពសេដ្ឋកិច្ច និងនយោបាយនាពេលថ្មីៗនេះនៅប្រទេសកម្ពុជា។

ថ្ងៃអាទិត្យ ១២កើត ខែអស្សុជ ឆ្នាំច សំរឹទ្ធិស័ក ព.ស. ២៥៦២
ភ្នំពេញថ្ងៃទី ២១ ខែតុលា ឆ្នាំ២០១៨

